

2013-2014 లో వృశ్చికరాశి ఫలితములు

ఆదాయం - 11 వ్యయం - 5 రాజ - 2 అప - 6

విశాఖ 4వ పాదము, అనూరాధ, 1, 2, 3, 4 పాదములు, జ్యేష్ఠ 1, 2, 3, 4 పాదముల యందు పుట్టినవారు “తో, నా, నీ, నూ, నే, నో, య, యా, యూ” అను అక్షరములు తమ పేరునకు మొదట గలవారు వృశ్చికరాశికి చెందినవారు.

2013-2014 సంవత్సర ఫలితములు

వృశ్చికరాశి - ఈ రాశివారికి ఈ సంవత్సరము మిశ్రమ ఫలితాలు గోచరిస్తున్నాయి. ఆర్థిక, విద్యా సంబంధమైన విషయాలు, వ్యాపార సంబంధమైన విషయాలు మధ్యస్థంగా ఉన్నాయి. ఆరోగ్యపరమైన జాగ్రత్తలు అవసరము. ప్రతిపనిలోను ఆటంకాలు కలిగి చికాకు కల్గించినా చివరకు పనులు పూర్తి అవుతాయి. వివాదాస్పద వ్యవహారాలకు దూరంగా ఉండాలని భావించినా అది కుదరనిపని అవుతుంది. స్థిరాస్తులకు సంబంధించి వ్యవహారాలు, భూములకు సంబంధించిన విషయాలు, కోర్టు వ్యవహారాలు చికాకు కల్గిస్తాయి. స్త్రీలతో విభేదాలు ప్రధాన ప్రస్తావనాంశము అవుతాయి. శత్రువర్గం చెప్పుకోదగిన స్థాయిలో చికాకు పెడుతుంది. రాజకీయపరమైన పదవి లభిస్తుంది. సంతాన పురోగతి కోసం అధికంగా ఖర్చు చేయవలసి వస్తుంది. కొంతకాలం ఏకాంత జీవితం గడపాల్సి వస్తుంది. ఆరోగ్యపరమైన విషయాలలో జాగ్రత్త వహించాలి. ఇ.యన్.టి. ప్రాబ్లమ్స్, పాదాల నొప్పులు, మోకాళ్ళ నొప్పులు ఇబ్బంది పెట్టే అవకాశం ఉంది. రావలసిన సొమ్ము చిక్కుపడుతుంది. మీరు నమ్మిన వాళ్ళు కార్యక్రమాలను సమర్థవంతంగా నిర్వహించలేరు. ఉద్యోగం లభిస్తుంది. వివాహం జరుగుతుంది. వ్యయంలో సంచరించు శని, రాహువుల సంచారం, షష్ఠమంలో సంచరించు కేతుగ్రహ సంచారం, సప్తమ, అష్టమాలలో సంచరించు గురుగ్రహప్రభావం, గురు, శుక్రమౌఢ్యములు, రవిచంద్రగ్రహణములు ప్రధానమైన ఫలితాలను నిర్దేశిస్తున్నాయి. కొంతమంది సన్నిహితులతో కలసి వ్యాపార వ్యవహారాలు ప్రారంభిస్తారు. మొదట్లో లాభాలు బాగుంటాయి. లాభాలలో మీకు వాటా ఇవ్వాలి వస్తుందని స్నేహితులు నమ్మకద్రోహం చేస్తారు. విలువైన స్థిరాస్తి విషయమై కోర్టులో నిరాశ ఎదురవుతుంది. లిటిగేషన్లో ఉన్న భూమి తెలియక కొని అవస్థపడతారు. మీ బాటలోనే నడిచి కొంతమంది నష్టపోతారు. దైవ కార్యక్రమాలను, ఆధ్యాత్మిక కార్యక్రమాలను విధి విధానంగా నిర్వహిస్తారు.

సంతాన సంబంధమైన విషయాలు పురోగతిలో ఉన్నప్పటికీ మధ్యమధ్యలో వాళ్ళకి హితబోధ చేయాల్సి వస్తుంది. కష్టాలలో ఉన్న ఆత్మీయులను ఆదుకుంటారు. సహోదర, సహోదరీ వర్గంతో సంబంధ బాంధవ్యాలు బాగుంటాయి. ఆర్థిక సహాయాలు, ధనం ఇచ్చి పుచ్చుకోవటాలు జరుగుతాయి. జీవితంలో సహాయం చేసిన వారి పట్ల కృతజ్ఞత కలిగి ఉంటారు. ఆదాయానికి, ఖర్చుకి సమతుల్యత కుదరదు. ఖర్చు అధికం అవుతుంది. వారసత్వపు విషయాలు, పూర్వీకుల ప్రతిష్ఠ, పూర్వీకుల ఆస్తికి సంబంధించిన అంశాలు అనేక మలుపులు తిరుగుతాయి. ప్రతిసారీ నిజాయితీ, సామర్థ్యాన్ని నిరూపించుకోవల్సిన అవసరం లేదని భీష్మించుకుంటారు. దాంతో ఇతరుల సతాయింపు ఆగిపోతుంది. స్త్రీల సహాయ సహకారాలు లభిస్తాయి. ఎంతమంది అండగా ఉన్నా మీ కష్టం మీకు తప్పదు. కోర్టు వ్యవహారాలు అనుకూలమైన మలుపులు తిరుగుతాయి. మీకు సంబంధించి ఇబ్బందులు లేని వాతావరణం సృష్టించుకునే వాతావరణం ఇతరులు స్వార్థ ప్రయోజనాలుగా ప్రచారం చేస్తారు. అపనిందలు వేస్తారు. వీటిని లెక్కచేయకుండా మీ పని మీరు చేసుకుపోతారు. మీ మనస్తత్వం, పనితీరు చాలా మందికి ఆశ్చర్యం, భయం కలిగిస్తుంది. మనస్సు సున్నితంగా ఉంటే సమస్యల బరువు మోయలేమని గ్రహిస్తారు. కుటుంబరాజకీయాలు ఒకరు అంటే ఒకరికి గిట్టని స్థితి మీకు చికాకు కలిగిస్తాయి. సొంతవాళ్ళతో సంబంధాలు తుంచుకోలేని స్థితి, అలాగని వాళ్ళను సమర్థించుకోలేని పరిస్థితి ఏర్పడుతుంది. ఆధ్యాత్మిక వాతావరణం, గురువుల బోధనలు, జ్యోతిష్యశాస్త్రం వంటివి మానసిక ధైర్యం కలుగజేస్తాయి. అనూహ్యంగా స్థిరాస్తుల ధరలు పెరుగుతాయి. మీ ఆస్తుల సంపూర్ణ వివరాలు మీ సన్నిహితులకు కూడా తెలియకుండా జాగ్రత్తపడతారు. రహస్య ప్రయాణాలు, రహస్య చర్చలు ఫలిస్తాయి. లాభిస్తాయి. ప్రేమ వివాహాలు, స్త్రీలతో వివాదాస్పద అంశాల సర్దుబాటు మీకు అనుకూలంగా ఉండదు. పొరపాటు నిర్ణయాలు తీసుకుని నష్టపోయాం అన్న మీ వాళ్ళను రక్షించలేరు. జలసంబంధిత, నూనె సంబంధిత, గ్రానైట్స్ కు సంబంధించిన విషయాలు లాభిస్తాయి. లీజుల పొడగింపు వంటి విషయాలు ప్రభుత్వపరంగా స్థాయిని ద్రువీకరించే అంశాలు మీకు అనుకూలంగా ఉంటాయి. మీ నిర్లక్ష్యం వలన చెల్లించిన పన్నులే తిరిగి చెల్లించవలసి వస్తుంది. పన్నులు వసూలు చేసే అధికారులతో వాగ్వివాదాలు, ట్రిబ్యూనల్స్ ను ఆశ్రయించే పరిస్థితి గోచరిస్తుంది. మీరు చేస్తున్న సేవింగ్స్ భద్రత గురించి ఆలోచించండి. ప్రతిష్టాత్మకమైన సఫలకు ఆహ్వానాలు అందుతాయి. విద్యాసంబంధమైన విషయాలు అనుకూలంగా ఉన్నాయి. మీరు కోరుకున్న సీటు లభిస్తుంది. మీ ఉపన్యాసాలు, మీ అనుభవం అందరిలో ప్రశంసించబడతాయి. కొంతమంది అధికారులు మీకు అనుకూలంగా నోటి మాటగా ఉత్తర్వులు జారీచేస్తారు. వాటిని అమలు చేయవల్సిన వారు నిర్లక్ష్యం చేస్తారు. మీ ద్వారా ప్రయోజనం పొంది వాగ్దానాలు చేసిన వ్యక్తులు వాగ్దానాలను మరచిపోయి మీకు శాశ్వత శత్రువులు అవుతారు. దెబ్బతీయడానికి

నలుగురికి పంచి తాను తినవలసినది ప్రసాదం.

సమయం కొరకు వేచి ఉన్నారని ఎదుటివాళ్ళు గ్రహిస్తారు. వ్యాపారపరంగా నమ్మకంతో మీరు ఇచ్చిన అప్పు సంకటంగా మారుతుంది. తెలుసుకోవల్సిన విషయాలు ఎన్నో ఉన్నాయని ఆశ్చర్యపోతారు. వంచన, నమ్మకద్రోహం అంటే ఏమిటో తెలిసివస్తుంది. ఉద్యోగపరంగా మీ బాధ్యతలను సక్రమంగా నిర్వహిస్తారు. కఠినంగా వ్యవహరిస్తారు. ఈ నేపథ్యంలో మీ పనితీరు నచ్చక పై అధికారులు మిమ్మల్ని బదిలీ చేస్తారు. అయితే కొన్ని సాంకేతిక కారణాల వల్ల బదిలీ ఆగిపోతుంది. మంచి పనులు చేయడానికి కూడా ఆటంకపరిచే శత్రువర్గం ఉండటం మీ మనోవేదనకు కారణం అవుతుంది. నిస్వార్థంగా వ్యవహరించడం కూడా నేరంగా మారుతుంది. కాలం కలసిరానప్పుడు పరిస్థితులు ఇలాగే మారుతాయని సరిపెట్టుకుంటారు. మధ్యమధ్యలో వైరల్ జ్వరాలు, గొంతు చెవి ముక్కుకు సంబంధించిన అనారోగ్యాలు సంభవం. విదేశాలలో మీ వాళ్ళు కొన్ని కారణాల వల్ల తిరిగి వస్తారు. కొంతమంది వ్యక్తుల ప్రవర్తన మీకు నచ్చని కారణంగా వ్యాపార వ్యవహారాలలో వాళ్ళని దూరంగా ఉంచుతారు. దీనివల్ల ఆర్థికంగా నష్టం ఏర్పడుతుంది. అయినా మీరు లెక్కపెట్టరు. ఆర్థిక ప్రయోజనాలను, వ్యక్తుల ప్రవర్తనను వేరువేరుగా చూస్తారు. ఇది మీ సిద్ధాంతంగా ఋజువు అవుతుంది. సమాజంలో ప్రతి విషయం ధనంతోనే ముడిపడి ఉందని కాస్త ఆలస్యంగా గ్రహిస్తారు. వ్యక్తిగతంగా మీకు ఇష్టంలేకపోయినా అయిన వాళ్ళకు లాభాలు ఇచ్చి మీ పేరు తెలియకుండా మీ ప్రయోజనాలు కాపాడుకుంటారు. మీరు ఊహించిన ఆస్తుల విలువ పెరగదు. ఊహించని చోట ఆస్తుల విలువ పెరుగుతుంది. అమ్మకాలకు సంబంధించి ఒప్పందాలు ఖరారు కానందుకు సంతోషిస్తారు. అనుభవం నేర్చిన పాఠాలే మీకు గురువులు. నిరాదరణ, అవమానం మీ ఉన్నతికి సోపానాలు అవుతాయి. ప్రతీకారం, ద్వేషం, బహిరంగపరచక, నర్మకుపోవడమే వివేకం అని గ్రహిస్తారు. అనంతకాలచక్రంలో ఏర్పడిన సంఘటనలకు చలించక దృఢంగా నిలబడతారు. కుటుంబ స్థితిని వృద్ధిచేస్తారు. సరైన సలహాదారులు నమ్మకస్తులైన సేవకాజనం లోపించడం తీరని సమస్యలలో ఒకటిగా మారుతుంది. ఆరోగ్యాన్ని కూడా లెక్కచేయకుండా అహర్నిశలు శ్రమిస్తారు. మనం ఊహించే అంశాలు వేరు - దైవసంకల్పం వేరు. భీష్ముని పరాక్రమం గురించి కౌరవులు యుద్ధానికి ముందు చాలా గొప్పగా అనుకున్నారు. భీష్ముని పరాక్రమమే హిమాలయపర్వతం. ఆ పర్వతం మీద సురక్షితంగా ఉంటామని కౌరవులు భావించారు. అంతటి భీష్మ పరాక్రమమే హిమాలయ పర్వతం చిరు చేపల చెరువులో మునిగినట్లు ఆశ్చర్యకరమైన దైవఘటనగా మిగిలింది. మీరు అనూహ్య స్థాయిలో గొప్పగా భావించిన వ్యక్తులు మీకు సహాయం చేయకపోగా భీష్ముని వలె నిరాశ కలిగించడం మీ మనస్తాపానికి కారణం అవుతుంది. ప్రజాసంబంధాలు మరింత మెరుగుపరచుకోవల్సిన అవసరం ఉందని గ్రహిస్తారు. ఆదనపు ఆదాయం సమకూర్చుకునే విషయాలలో సాహసపంతమైన నిర్ణయాలు తీసుకుంటారు. రాని బాకీలు రాకపోగా వివాదాస్పదం

అవుతాయి. మధ్యవర్తి పరిష్కారం వల్ల నష్టపోకుండా నిలబడతారు. మీరు ఒకచోట బలహీనపడినా మరొకచోట బలపడతారు. దైవానుగ్రహం లేదని మాత్రం నిరాశపడవద్దు. మీ శక్తి, పేరు ప్రఖ్యాతలు, నైతిక ధర్మం చాలా విషయాలలో అండగా నిలుస్తాయి. ప్రభుత్వపరంగా రావలసిన పెండింగ్ బిల్స్ వస్తాయి. లాభాలు రానిచోట పేరు వస్తుంది. అది ధనం కన్నా ఎక్కువగా మీకు ఉపకరిస్తుంది. శుక్రమౌఢ్యమి కాలంలో జాగ్రత్త వహించండి. వస్తు భద్రత, ప్రయాణాలలో జాగ్రత్త అవసరము. వీసా, గ్రీన్ కార్డు, పాస్ పోర్టు, ఎన్నికల ధ్రువీకరణ పత్రాలు మొదలైనవి సఫలీకృతం అవుతాయి. ప్రజాజీవితంలో విశేషంగా ప్రభావం చూపించే అంశాలను నియంత్రించలేరు. ఆకస్మికంగా కీర్తి లభిస్తుంది. ఆర్థిక స్థితి ద్వితీయార్థంలో మెరుగుపడుతుంది. ఇంట్లో మరొకరి సంపాదన మొదలవుతుంది. శుభకార్యాలు ముడిపడతాయి. శుభకార్యాల విషయంలో మీ మాట నెగ్గించుకుంటారు. ప్రేమ వివాహాల పట్ల మీ అభిప్రాయాలను స్పష్టం చేయాల్సి వస్తుంది. తీర్పులు చెప్పి బలమైన వర్గానికి దూరం అవుతారు. పరభాషా ప్రావీణ్యం, సాంకేతికవిద్య, కళానైపుణ్యం, క్రీడానైపుణ్యం మొదలైనవి గుర్తింపునకు నోచుకొని ఉన్నతస్థితికి బాటలు వేస్తాయి. మీ మాటకు, సంతకానికి విలువ పెరుగుతుంది. స్థిరాస్తులు అమ్మకుండా కాపాడుకోగలుగుతారు. పూర్వీకులు వ్రాసిన డాక్యుమెంట్స్ లో లోపాలు గ్రహించి జాగ్రత్త పడతారు. సీజనల్ వ్యాపారాలు, ఎగుమతి దిగుమతి వ్యాపారాలు లాభిస్తాయి. దొంగస్వామీజీల వలన నష్టపోతారు. అనవసరమైన గొడవలలో మీ ప్రమేయం లేకుండానే మీ పేరు ప్రముఖంగా వినిపిస్తుంది. సందర్భాన్ని బట్టి అవసరం అయితేనే మాట్లాడండి. లేకపోతే ఓ ప్రకటన చేయండి. మీ పిల్లల పై వచ్చిన దుష్ప్రచారం నిజంకాదని నిరూపిస్తారు. సరిహద్దు వివాదాలు చోటు చేసుకుంటాయి. పత్రికలు, ఎలక్ట్రానిక్ మీడియా ద్వారా మేలు జరుగుతుంది. మీకు మేలు జరిగే పత్రాలు అధికారుల పరిశీలనకు ఆలస్యంగా చేరుతాయి. ఏలినాటి శని ప్రభావం తగ్గించుకోవడానికి 4 శనివారాలు శనికి తైలాభిషేకం చేయించండి. నల్ల నువ్వులు దానం ఇవ్వండి. కాలభైరవ రూపు మెడలో ధరించండి. మీ వ్యక్తిగత వృత్తి-ఉద్యోగాల పరంగా రహస్య సమాచారం ఇతరులకు చేరుతుంది. ఇది మీ నిర్లక్ష్యం వల్లే జరుగుతుంది. అదృష్టవశాత్తూ మీ వైరి వర్గాన్ని కొమ్ముకాస్తున్న వాళ్ళు బలహీనులు కావడం మీకు అయోచితవరంగా మారుతుంది. ఖర్చులు వృధా కావు. పెట్టుబడిగా భావించండి. జీవిత భాగస్వామితో సఖ్యత చాలా విషయాలలో ప్రభావితం చేస్తుంది. ఇది కీలకమైన అంశంగా భావించండి. ఏకపక్ష నిర్ణయాలు, ఏకపక్ష వాదనల ఆధారంగా నిర్ణయాలు చేయవద్దు. అన్ని వైపుల నుండి వాస్తవాలు గ్రహించండి. ఏం చేయాలో మార్గం మీకే బోధపడుతుంది. సంవత్సర ద్వితీయార్థంలో వృత్తి - ఉద్యోగాలలో బదిలీ సమస్యగా మారవచ్చు. ఆత్మీయవర్గానికి కొంతకాలం దూరంగా ఉండవలసిన పరిస్థితి ఏర్పడుతుంది. సొంతవాళ్ళతో మాట్లాడటానికి తీరికలేని పని ఒత్తిడి చికాకు కలిగిస్తుంది. నూతన

సంతోషమును నలుగురితో పంచుకొనవలెను.

ఋణాలు అభివృద్ధికి ఉపయోగపడతాయి. మీకు సంబంధం లేకపోయినా భాగస్వాముల తెలివితక్కువతనం, అసూయాద్వేషాలు, భేదాభిప్రాయాలు ఇతరులకు లాభం చేకూరుస్తాయి. నష్టం జరగకముందే ఏది మంచిదో ఏది చెడ్డదో నిర్ణయించుకోవాలి. నాకు అన్నీ తెలుసన్న సిద్ధాంతాన్ని ప్రక్కన పెట్టండి. విదేశీ సహాయంతో మీ ఆధ్వర్యంలో నడుస్తున్న విద్యాసంస్థలు, సేవా సంస్థలు అభివృద్ధి పథంలో ఉంటాయి. మీ చొరవ వల్ల, సహకారం వల్ల, ఓ పునర్వివాహం జరుగుతుంది. ప్రేమ వివాహాలు వివాదాస్పదం అవుతాయి. మీరు ఆశలు పెట్టుకొని ప్రోత్సహించిన వాళ్ళు మంచిస్థితిలో స్థిరపడతారు. విదేశీయానం కలిసి వస్తుంది. విద్యాసంబంధిత విషయాలలో కొన్ని మార్పులు, చేర్పులు చేయాల్సి వస్తుంది. అంతగా ప్రాధాన్యత లేని డాక్యుమెంట్స్ కు మీ చొరవ వల్ల ప్రాధాన్యత ఏర్పడుతుంది. భాగస్వామ్య వ్యాపారంలో శ్రమించని వాళ్ళకు కూడా భాగం ఇవ్వాలి వస్తుంది. శ్రమకు తగిన ఫలితం ఉండదు. రహస్య పెట్టుబడి పెట్టినా వ్యవహారాలు న్యాయపరమైన చిక్కులలో పడతాయి. మీ మనోధైర్యం, తెలివి తేటలు సొంత విషయాలు చక్కదిద్దుకోవడానికి కాక మీ వర్గం కొరకు, సమాజం కొరకు ఉపయోగపడటం వల్ల మేలు జరుగుతుంది. స్త్రీల భాగస్వామ్యం, సహాయ సహకారాలు కీలక సమయంలో మీకు అండగా నిలుస్తాయి. మీరు సాధించిన పురోగతి మీ ప్రవర్తన కారణంగా పెద్దవాళ్ళకు సచ్చదు. ఎన్నో విషయాల ప్రభావం మీ మీద ఉండటం వలన పెద్దలను సంతృప్తి పరచలేరు. పొలాలు, వ్యవసాయ సంబంధిత విషయాలు సంతృప్తికరంగా ఉండవు. సంవత్సర ద్వితీయార్థంలో కోర్టు తీర్పులు మీకు అనుకూలంగా వస్తాయి. మొత్తం మీద ఎన్నో అటూపోట్లు ఎదురైనా ఈ సంవత్సరాన్ని విజయవంతంగా ముగించగలుగుతారు. దైవానుగ్రహం వల్ల, శత్రువర్గం బలహీనత వల్ల కొన్ని విజయాలు సాధిస్తారు. నామినేటెడ్ పోస్టు లభిస్తుంది. నిత్యం అష్టమూలికా తైలంతో దీపారాధన చేయండి. సర్వరక్షాచార్ణంతో స్నానమాచరించండి. ఈ రాశి వారు ఈ సంవత్సరము మహాపాశుపత కంకణం ధరించుట మంచిది.

వృశ్చికరాశి స్త్రీలకు ప్రత్యేకం - వృశ్చికరాశిలో జన్మించిన స్త్రీలకు ఈ సంవత్సరము మిశ్రమ ఫలితాలు గోచరిస్తున్నాయి. విద్యాసంబంధమైన విషయాలు, విదేశీయాన సంబంధిత విషయాలు అనుకూలంగా ఉన్నాయి. సమాజంలో ఓ స్థితి సాధించడానికి పరువు-ప్రతిష్ఠలు నిలబెట్టుకోవడానికి విశేషంగా శ్రమిస్తారు. అత్యున్నత సాంకేతిక విద్యను అభ్యసిస్తారు. అందుకు తగిన అవకాశాలు కలసివస్తాయి. ఆత్మీయుడని భావించిన ఓ వ్యక్తిని నమ్మి మోసపోతారు. కనుక ఇతరులను నమ్మే విషయంలో జాగ్రత్త అవసరము. స్వీయ సంపాదనతో ఆర్థిక పురోగతి సాధిస్తారు. విదేశాలలో ఉద్యోగావకాశాలు వస్తాయి. ఉద్యోగం చేస్తారు. అయితే మానసిక సంతృప్తి ఉండదు. సంతాన పురోగతి సంతృప్తికరంగా ఉంటుంది. సంతానానికి మీరు చేసే హితబోధలకు విరుద్ధంగా

ఇతరులు సంతానానికి లేనిపోనివి నూరిపోయటం మీ అసమ్మతికి కారణం అవుతుంది. ముఖ్యమైన విషయాలలో భార్యాభర్తల మధ్య విభేదాలు వస్తాయి. ప్రేమ వివాహాల పట్ల మీకున్న భ్రాంతి తొలగిపోతుంది. విదేశాలలో వున్న వారికి గ్రీన్ కార్డు లభిస్తుంది. ప్రత్యక్షంగా (లేక) పరోక్షంగా కుటుంబానికి సహాయపడతారు.

మీ సంపాదనలో కొంతభాగం దుబారాగా ఖర్చు అవుతుంది. చిన్న విషయాలను అయిన వాళ్ళు అపార్థం చేసుకోవడం మీ మనోవేదనకు కారణం అవుతుంది. బ్యూటీషియన్ల నడిపే వారికి అనుకూల కాలం. అవివాహితులైన వారికి వివాహం జరుగుతుంది. సంతానం లేని వారికి సంతాన ప్రాప్తి కలుగుతుంది. మోకాళ్ళ నొప్పులు, కీళ్ళ నొప్పులు బాధిస్తాయి. ఒకప్పుడు మిమ్మల్ని కించపరచిన వాళ్ళు మీ సహాయం అర్థించే పరిస్థితి వస్తుంది. కష్టసాధింపు చర్యలు చేపట్టక అందరితో మంచి అనిపించుకుంటారు. వాస్తవాలను నమ్మించడానికి అధికంగా శ్రమించవలసి వస్తుంది. కార్యాలయంలో క్రమశిక్షణ లోపించడం మీకు ఇబ్బందిగా మారుతుంది. ఉద్యోగాలు మారతారు. పోటీ పరీక్షలలో విజయం సాధించి మంచి ఉద్యోగము సంపాదిస్తారు. పురుషాధిక్యత ఇబ్బందికరంగా మారుతుంది. కొన్ని కఠినమైన నిర్ణయాలు తీసుకునే పరిస్థితి గోచరిస్తోంది. సంతానం వలన బంధువులలో ప్రతిష్ఠ పెరుగుతుంది. ప్రజాస్వామ్య బద్ధంగా లభించిన పదవి సంతోషం కలిగించదు. సంతానం విద్యావిషయమై ఖర్చు అధికంగా సూచిస్తుంది. వాళ్ళను క్రమశిక్షణలో పెట్టడానికి అధికశ్రమ చేయవలసి వస్తుంది. యోగా మెడిటేషన్ ప్రకృతి వైద్యాల వల్ల అనుకున్న ప్రయోజనాలు సిద్ధించవు. దొంగస్వామీజీలను నమ్మి మోసపోతారు. విలువైన వస్తువుల భద్రత విషయంలో జాగ్రత్త వహించండి. నూతన గృహయోగం ఏర్పడుతుంది. కొద్దిపాటి విలువైన స్థిరాస్తులు కొనుగోలు చేస్తారు. పాత ఋణాలు తీరుస్తారు. కొత్త ఋణాలు చేస్తారు. ఉద్యోగంలో బాధ్యత నిర్వహించే క్రమంలో కొంతమందితో విభేదాలు వస్తాయి. ఉద్యోగం మారాలని నిర్ణయించుకుంటారు. అభిప్రాయాలకు విలువ లేని చోట ఉండటం అనవసరమని భావిస్తారు. భార్యాభర్తల మధ్య విభేదాలు పరిష్కరించుకోవడానికి ప్రయత్నిస్తే మంచిది. న్యాయస్థానముల వరకు వెళ్ళవద్దు (కొంతమంది విషయంలో) మెడిసిన్ లో సీటు లభిస్తుంది. డాక్టర్లకు, చార్టెడ్ అకౌంటెంట్లకు, మ్యారేజ్ బ్యూరోలు నడిపే వారికి అనుకూల కాలం. పునర్వివాహ ప్రయత్నాలు చేసుకునే వారికి అనుకూల కాలం గైనకాలజీకి సంబంధించిన ఆరోగ్య సమస్యలు కొద్దికాలం ఇబ్బంది పెడతాయి. చీటీలవల్ల, ఫైనాన్స్ వ్యాపారం వల్ల నష్టపోతారు. స్త్రీలవల్ల కొన్ని సందర్భాలలో నిందలు, ఆరోపణలు రావచ్చు. వాటిని సమర్థవంతంగా ఎదుర్కొంటారు. ఆత్మవిశ్వాసంతో, మనోధైర్యంతో చాలా విషయాలు పరిష్కరించుకో గలుగుతారు. దైవానుగ్రహం వల్ల కొన్ని కార్యక్రమాలు వాటికి అవే పూర్తి అవుతాయి. ప్రతిశుక్రవారం ఆరావళి కుంకుమతో శ్రీమహాలక్ష్మీదేవి పూజచేయండి. అష్టమూలికా గుగ్గిలంతో ఇంట్లో ధూపం వేయండి. అన్ని విధాలా బాగుంటుంది.

రావిచెట్టుకు ఏడుసార్లు ప్రదక్షిణ చేయడం మంచిది.